



Týskt oljufelag vendir Danmark bakið

Jan Müller

18.09.2013 - 14:05

Oljan.fo

Týska oljufelagið Bayerngas hefur gjørt av ikki at gera ætlaðar milliarda íløgur í danska partinum av Norðsjónum, eftir at danska stjórnin hefur samtykt nýggja skattaavtalu. Ístaðin er felagið farið at hyggja eftir íløgumøguleikum í Bretlandi og Noregi.

Tað er ein av afturvendandi spurningunum í oljuøkjum kring heimin, nær tað er skilagott ella minni skilagott av myndugleikunum at broyta verandi karmar kring vinnuna og eitt nú leggja hægri skatt á framleiðslu og íløguverkætlanir. Hetta var eitt av høvuðs kjakevnum á oljumessuni í Aberdeen herfyri og somuleiðis á oljumráðstevnu í Danmark nú um dagarnar.

Nú hefur so danska stjórnin gjørt av at síggja burtur frá móguligum negativum avleiðingum av at broyta skattaviðurskiftini hjá oljufeløgnum. Og tað hefur sum vera man fingið øði í oljufeløg.

Tað er avgerðin hjá stjórnini at lækka íløgufrádráttin og hækka skattirnar á oljuframleiðslu í danska partinum av Norðsjónum, sum nú møtir harða mótstøðu frá týska oljuranum, sum heilt fer at gevast at gera nýggjar íløgur í donskum øki. Bayerngas sigur í einum tíðindaskrivi, at stjórnin við síni nýggju skattaavtalu hevur tikið grundarlagið undan ætlaðu íløgnum hjá felagnum. Felagið sigur víðari, at tað fer ikki at luttaka í 7. útbjóðingini í donskum øki. Ein útbjóðing, sum danskir myndugleikar og oljuvinna annars síggja fram til, tí hon skal tryggja framhaldandi virksemini og íløgur í at fáa meira olju upp úr donsku undirgrundini.

Felagið metir, at manglandi íløgur umframt uppsagnir eisini fara at merkja, at Danmark fer at missa skattainntøkur uppá meira enn 20 milliardir kr. Hetta fer serstakliga at ganga út yvir ídnaðarøki í Esbjerg og Fredricia.

Bayerngas undirstrikar, at tey halda tað vera heilt rímuligt, at tey verða skattað á sama hátt sum onnur feløg, ið arbeiða í Danmark, men halda tað vera skeivt, tá skattað verður við afturvirkandi megi.

Tað heldur felagið, tí tað hevur keypt inn til framtíðar boripallar á Hejrefeltinum fyri fimm milliardir undir galdandi treytum, sum hava givið fullan avsláttur. Nú vísir tað seg, at avslátturin er bert uppá 16% av íløgum, sum felagið longu hevur goldið fyri. Tvs. at 84% av íløguni nú verða skattað við afturvirkandi megi. Einkin danskt felag hevur verið fyri slíkum. Og tað hevur ta fylgju, at vit ikki longur kunnu meta Danmark fyri at trygt land at gera íløgur í, verður sagt.

“Vit fara tí at mæla øllum til, sum spyrja okkum, um ikki at gera íløgur í Danmark orsakað av teirri fíggindastøðu, sum er móti útlenskum feløgum og síðani stóru óvissuna um karmarnar,” sigur Arne Westeng frá Bayerngas sambært Ritzau.

Orsøkin til at danska stjórnin nú hækkar skattin hjá oljufeløgnum er tann, at hon skal brúka pengarnar til at fíggja eina risastóra tokverkætlan, sum skal stytt um koyritíðina úr eitt nú Ålborg til Keypmannahavn tile in tíma. Henda ætlan er mett at kosta 28 mia. kr. sambært DR1.